



अथ रंगस्तोत्रम्

पद्माधिराजे गरुडाधिराजे विरिंचराजे सुरराजराजे । त्रैलोक्यराजेऽखिलराजराजे श्रीरंगराजे रमतां मनो मे	॥१॥
नीलाब्जवर्णे भुजपूर्णकर्णे कर्णान्तनेत्रे कमलाकलत्रे । श्रीमल्लरंगे जितमल्लरंगे श्रीरंगरंगे रमतां मनो मे	॥२॥
लक्ष्मीनिवासे जगतां निवासे हृत्पद्मवासे रविबिंबवासे । क्षीराब्धिवासे फणिभोगवासे श्रीरंगवासे रमतां मनो मे	॥३॥
कुबेरलीले जगदेकलीले मंदारमालांकितचारुफाले । दैत्यांतकालेऽखिललोकमौले श्रीरंगलीले रमतां मनो मे	॥४॥
अमोघनिद्रे जगदेकनिद्रे विदेहनिद्रे च समुद्रनिद्रे । श्रीयोगनिद्रे सुखभोगनिद्रे श्रीरंगनिद्रे रमतां मनो मे	॥५॥
आनंदरूपे निजबोधरूपे ब्रह्मस्वरूपे क्षितिमूर्तिरूपे । विचित्ररूपे रमणीयरूपे श्रीरंगरूपे रमतां मनो मे	॥६॥
भक्ताकृतार्थेऽसुररावणार्थे भक्तासमर्थे जगदेककीर्ते । अनेकमूर्ते रमणीयमूर्ते श्रीरंगमूर्ते रमतां मनो मे	॥७॥
कंसप्रमाथे नरकप्रमाथे दुष्टप्रमाथे जगतां निदाने । अनाथनाथे जगदेकनाथे श्रीरंगनाथे रमतां मनो मे	॥८॥
सचित्रशायी जगदेकशायी नंदांकशायी कमलांकशायी । अंभोधिशायी वटपत्रशायी श्रीरंगशायी रमतां मनो मे	॥९॥
सकलदुरितहारी भूमिभारापहारी दशमुखकुलहारी दैत्यदर्पापहारी । सुललितकृतचारी पारिजातापहारी त्रिभुवनभयहारी प्रीयतां श्रीमुरारिः	॥१०॥
रंगस्तोत्रमिदं पुण्यं प्रातःकाले पठेन्नरः । कोटिजन्मार्जितं पापं स्मरणेन विनश्यति	॥११॥